

ياسنجان سادو، جوغلان

جاللات خنسر

(2)

سنجان خلو، نهریاتی

ياسنجان سادى، جوغلان

جاللات خنسم

(تارىخى رومان)

(2)

شىنجاڭ خەلق نەشرىياتى

图书在版编目(CIP)数据

魔鬼夫人/亚森江·沙迪克著. —乌鲁木齐: 新疆人民出版社, 2006. 3(2007. 5 重印)
ISBN 978-7-228-08354-1

I. 魔… II. 亚… III. 长篇小说—中国—当代—维吾尔语
(中国少数民族语言) IV. 1247. 5

中国版本图书馆 CIP 数据核字(2003)第 089124 号

责任编辑: 买买提吐尔地·米尔孜艾合买提
责任校对: 艾加尔古丽·吐尔逊
封面画者: 阿布都秀库尔·克里木
封面设计: 阿里甫·夏

著 者	亚森江·沙迪克
编 辑	艾尔肯·伊不拉音·湃达
责任编辑	买买提吐尔地·米尔孜艾合买提
责任校对	艾加尔古丽·吐尔逊
封面设计	阿里甫·夏
出版发行	新疆人民出版社
地 址	乌鲁木齐市解放南路 348 号
邮 编	830001
印 刷	新疆金版印务有限公司
经 销	新疆维吾尔自治区新华书店
开 本	880×1230 毫米 1/32
印 张	29.75
版 次	2006 年 3 月第 1 版
印 次	2007 年 7 月第 2 次印刷
印 数	5001—10100
定 价	52.00 元

مەسئۇل مۇھەررىرى: مۇھەممەتتۇردى مىرزىئەخمەت
مەسئۇل كوررېكتورى: ھەجەرگۈل تۇرسۇن
مۇقاۋا رەسىمىنى سىزغۇچى: ئابدۇشۈكۈر كېرىم
مۇقاۋىنى لايىھىلىگۈچى: غالىب شاھ

جاللات خېنىم

(رومان)

ئاپتورى: ياسىنجان سادىق چوغلان
مۇھەررىر: ئەركىن ئىبراھىم پەيدا
مەسئۇل مۇھەررىرى: مۇھەممەتتۇردى مىرزىئەخمەت
مەسئۇل كوررېكتورى: ھەجەرگۈل تۇرسۇن
مۇقاۋىسىنى لايىھىلىگۈچى: غالىب شاھ
نەشر قىلىپ تارقاتقۇچى: شىنجاڭ خەلق نەشرىياتى
ئادرېسى: ئۈرۈمچى شەھىرى جەنۇبىي ئازادلىق يولى 348 - نومۇر
پوچتا نومۇرى: 830001
باسقۇچى: شىنجاڭ جىنپەن-مەتبەئە چەكلىك شىركىتى
ساتقۇچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى
فورماتى: 880×1230 مىللىمېتىر 1/32
باسما تاۋىقى: 29.75
نەشرى: 2006 - يىلى 3 - ئاي 1 - نەشرى
باسمىسى: 2007 - يىلى 7 - ئاي 2 - بېسىلىشى
تىراژى: 5001—10100
كىتاب نومۇرى: ISBN 978-7-228-08354-1
باھاسى: 52.00 يۈەن







مۇندەرىجە

بىرىنچى قىسىم

1	 بىرىنچى باب شاھ قىلىچى قانسىرىغان
57	 ئىككىنچى باب مەزھەپ توپانى
137	 ئۈچىنچى باب تەخت غوۋغاسى
191	 تۆتىنچى باب تىترىگەن زېمىن
249	 بەشىنچى باب پاچىئەلىك قىسمەتلەر
344	 ئالتىنچى باب سۈلۈك تۇمانلىرى
428	 يەتتىنچى باب تۈندىكى قىساسخورلار

ئىككىنچى قىسىم

493	 سەككىزىنچى باب ئەمەلگە ئاشمىغان سۇيىقەست
589	 توققۇزىنچى باب داغ
692	 ئونىنچى باب مۇھەممەدئىمىن باھادىرخان
812	 ئون بىرىنچى باب شەيتان ئەلچىسى
870	 ئون ئىككىنچى باب قىساسكار خېنىم
944	 خاتىمە ئورنىدا



سەككىزىنچى باب

ئەمەلگە ئاشمىغان سۇيىقەست

1

بۇ يىل كۈز تولىمۇ سېخىلىق بىلەن كەلدى. يەكەن دەريا-سى بىلەن قاراشەھەر دەرياسىغا كەلگەن ئوتتۇراھال كەلكۈننى ھېسابقا ئالمىغاندا باشقا دەريا - ئېقىنلاردا ئانچە تاشقىن بولمىدى. ياز پەسلىدىكى ئەلۋەك سۇ ۋە زىيادە يامغۇر - يېشىندىن خالىي ھاۋا، سەئىدىيە تەسەررۇپىدىكى زېمىنلارنىڭ دېھقانچىلىقىدىن مول ھوسۇل ئېلىشىغا سەۋەب بولغانىدى. بۇغداي - قوناق خامانلىرىدا، قوغۇن - تاۋۇزلۇقلاردا، باغ باراڭلاردا بىر يىللىق ئەمگىكىنىڭ مېغىزىنى چاققان دېھقانلار: «بۇ يىل ئاللاتائالانىڭ رەھىمىتى ياغدى. سۇلتان ئىسمائىلخان زامانى ئاسايىشلىق، ياخ-شېلىق، توقچىلىق، مەمۇرچىلىق بىلەن باشلاندى» دېيىشەتتى. دېمىسىمۇ بۈيۈك تەڭرىتېغىنىڭ جەنۇب - شىمالدىن ئىبارەت ئىككى بوستانلىقنى ئەلمىساقىتىن تارتىپ ماكان تۇتۇپ ياشاپ، ئەۋلادتىن - ئەۋلادقا تىرىكچىلىك قىلىپ كېلىۋاتقان ئەمگەكچان، مەرد، ئاق كۆڭۈل ئۇيغۇر خەلقى يېقىنقى سەككىز - ئون يىل ئىچىدە بېشىدىن نۇرغۇن ئىسسىق - سوغۇقلارنى ئۆتكۈزگەنىدى. تەڭرىتېغىنىڭ جەنۇبىدىكى بوستانلىقتىكى خەلق قىش - ئەتىيازدا

قۇرغاقچىلىق ۋە بوران ئاپىتىگە ئۇچراپ بىر تامچە سۇغا زار بولسا، ياز ۋە كۈزدە دەھشەتلىك كەلكۈن ئاپىتىگە ئۇچراپ ھاياتى ۋە مال - مۈلۈكلىرىدىن ئايرىلىپ قالاتتى. تەڭرىتېغىنىڭ شىمالىدىكى بوستانلىقتا بولسا قىشتا قار ئاپىتى، ئەتىيازدا كەلكۈن، ياز پەسلىدە چېكەتكە، كۈزدە مۆلدۈر ئاپىتى بولۇپ تۇراتتى. سەئىدىيە سەلتەنىتىدە ئولتۇرغان خان - سۇلتانلار ھەر يىلى خەزىنىدىن نۇرغۇن پۇل - خىراجەت ئاجرىتىپ، سۇ ئىنشائاتى قۇرۇلۇشلىرىنى ئېلىپ باراتتى. كەلكۈن پەسلىدىن بۇرۇن دەريا - ئېقىنلارنى پۇختىلاپ، ئېرىق - ئۆستەڭلەرنى قايتىدىن چېپىپ، توما - توشمىلارنى يېڭىلايتتى، ئامبار - كۆللەرنىڭ دامبىلىرىنى پۇختىلايتتى. شۇڭلاشقىمۇ، سەئىدىيە سەلتەنىتىدە كۆكۈپشلىق مەرتىۋىسى يۇقىرى دەرىجىلىك مەنەسپ ھېسابلىناتتى ۋە بۇ مەرتىۋىگە خان جەمەتىدىكىلەر ياكى خاننىڭ ئەڭ ئىشەنچلىك ئەمىرلىرى تەيىنلىنەتتى. ئىنسانىيەت تارىخىدا تۇنجى كەشىپ قىلىنغان سۇ تۈگمىنى پۈتۈنلەي ئومۇملاشقان بولۇپ، ئەڭ چەت، بۇلۇڭ - پۇچقاقلاردىكى كەنت - قىشلاقلاردىنمۇ تۈگمەن تېپىلاتتى. مەخسۇس تۈگمەنچىلىكنى تىرىكچىلىك كەسپى قىلىپ، ئېقىن بويلىرىغا بىرەر يۈز تاش تۈگمەن چۆرۈپ، كىشىلەرنىڭ ئۇنىنى تارتىپ بېرىپ بېيىپ كەتكەن بايلارمۇ خېلىلا بار ئىدى. كۈز پەسلىدە، دېھقانلار زەر - زىرائەتلىرىنى خامانلىرىغا چەشلىگەن مەزگىللەردە تۈگمەنلەر باشقىچە ئاۋاتلىشىپ كېتەتتى. كۈز ۋە قىش پەسلىدە تۈگمەنلەرنىڭ ئاۋاتلاشقانلىقى ياكى چۆلدە رەپ قالغانلىقىغا قاراپ، دېھقانلارنىڭ شۇ يىلىلىق ھوسۇلىنىڭ قانداق بولغانلىقىغا ھۆكۈم قىلغىلى بولاتتى. ساخاۋەتلىك كۈز ئايلىرىنىڭ بىرىدە، ئىككى - ئۈچ يۈزگە يېقىن سوپى - دەرۋىشلىرىنى ئەگەشتۈرۈپ، سۇلتان ئىسمائىل خاننىڭ ھۇزۇرىغا زىيارەتكە ماڭغان خوجا ھىدايتۇللا ئىشان تازغۇن، يوپۇرغا، تىرىم قاتارلىق چوڭراق يۇرتلاردا بىرەر -

ئىككى كۈندىن تۇرۇپ، بۇ يۇرتلاردىكى مۇرت - مۇخلىسلىرى بىلەن دىدار - مۇلاقەتتە بولۇپ، ھەلقە - سۆھبەت، جەررە - ساما سورۇنى تۈزۈپ، سۈلۈك تەرغىباتى ئېلىپ بارغاچ يولغا چىققاندى. مانا بۈگۈن ئىشان پىرىنىڭ مۇبارەك پايە - قەدەملىرى رى يېتىدىغانلىقىدىن خەۋەر تاپقان شېھىتدۆڭ خەلقى، تۈگمەنچى ئابدۇكېرىم باينىڭ يەكەن دەرياسى بويىدىكى تاش تۈگمىنى جايلاشقان تۆپىلىكتىكى سەيناغا داستىخان سېلىپ، يولغا تەلپۈرۈپ تۇرۇشاتتى. ھىدايتۇللا ئىشاننىڭ^① قېنىاغىسى ئابدۇغوپۇربەگ ئىككى موزاي، يىگىرمە قوي سويۇپ، ئون قازاندا داش قاينىتىدۇراتتى. ئىشان پىرىنىڭ كېلىشىنى كۈتۈپ، بۇ سەيناغا يىغىلغان ئۈچ مىڭغا يېقىن شېھىتدۆڭلۈك سۈلۈكى ئىشقىيە مۇرتلىرى غۇزمەك - غۇزمەك بولۇشقىچە داق يەردىلا ئولتۇرۇپ «ھۆم - ھۆم» دېيىشكىنىچە زىكرى ئېيتىشۇراتتى. سەينانىڭ تۇر تەرىپىگە سېلىنغان كىگىز - كۆرپىلەرنىڭ ئۈستىدە موللاق ئېتىپ ئوينىۋاتقان كەپسىز بالىلارنى چوڭلار پات - پات ۋارقىراپ، ھەيۋە قىلىپ قوغلىۋېتەتتى. كەپسىز بالىلار پارتلا قىلىپ قاچاتتى - دە، يەنە بىردەمدىلا كۆرپە - كىگىز ئۈستىدە موللاق ئېيتىشاتتى. ئابدۇغوپۇر بەگ، ئابدۇكېرىم باي، پالتا خەلىپە، مۇسا سوپى قاتارلىق بىر قىسىم يۇرت مۆتىۋەرلىرى جىگدە، سۆگەت، توغراق، سۇۋادان تېرەكلىرى ئارىسىدىكى يولغا پات - پات بويۇنداپ قارىشاتتى. «كېلىدىغان قەرەلى بولدى، ھېلى كېلىپ قالار» دېيىشىپ كۆڭۈللىرىنى ئاۋۇندۇرۇشاتتى. يېكەن، قومۇش ۋە ئاللىقانداق سۇ ئۆسۈملۈكلىرى ئارىسىدىن شىلدىرلاپ ئېقىپ، تۆۋەن تەرەپتىكى يىگىرمە تاش تۈگمەننىڭ چاقپەلىكىنى گۈلدۈرلىتىپ ئايلاندۇرۇپ تۇرغان ئۆستەڭ بويىدىكى قېرى

① ھىدايتۇللا ئىشان 1650 - يىلى شېھىتدۆڭگە سۈلۈك تەرغىباتى بىلەن كېلىپ، شېھىتدۆڭلۈك ئوبۇلھادىيەنىڭ قىزىغا ئۆيلەنگەنىدى. ئوبۇلھادىيە بارلىق مال - مۈلۈكلىرىنى، چارۋىلىرىنى، شېھىتدۆڭ زېمىنىنىڭ خېلى كۆپ قىسمىنى ئىگىلەيدىغان ئاتا مىراس زېمىنىنى ھىدايتۇللا ئىشانغا تەقدىم قىلىپ، ئىشقىيە سۈلۈكى ئۈچۈن ۋەخپە قىلىۋەتكەنىدى.

سۆڭەتلەرنىڭ سايىسىدە تاغار - تاغلارلاپ قوغۇن - تاۋۇز، سې-
ۋەت - سېۋەتلەپ ئالما، ئامۇت، نەشپۇت، ئانار، شاپتۇللار
دۆۋىلىنىپ كەتكەنىدى. ئۆي - ئۆيلەردىن ئاچىققان چىنە - قاچا،
لېگەن - تاۋاق، ھىجر - ئايقلارنى ئاياللار ئۆستەڭ سۈيىدە
پاكىز يۇيۇپ تەقلەپ قويغانىدى. قول سۈيى ئېلىش ئۈچۈن
ھازىرلاپ قويۇلغان ئاپتۇۋا - چىلاچىلارمۇ بىرەر يۈز يۈرۈشتىن
ئاشقاندى. ئىشقىلىپ، خوجا ھىدايتۇللا ئىشاننى كۈتۈۋېلىش
ئۈچۈن تەييارلانغان بۇ سورۇن خېلىلا كاتتا ھەشەم بىلەن تۈزۈل-
گەنىدى. كۈن پېشىنىدىن قايرىلغان مەھەلدە يىراقتىن «ھۇئاللاھ
ھۇ - ھۇ!» دېگەن جەررە ساداسى ئاڭلاندى. بۇ ئاۋاز بىلەن تەڭ
دەل - دەرەخلىك يولىدىن ئاسمانغا قويۇق چاڭ - توزان كۆتۈرۈل-
دى. «ھۇ - ھۇ» سادالىرى بارغانسېرى كۈچىيىپ شېھىتدۆڭ
ئاسمىنىدا ھەيۋەتلىك گۈلدۈرلەيتتى. چاڭ - توزانلار ئاسمانغا
خۇددى بۇلۇتتەك كۆتۈرۈلەتتى. شۇنداقلا قارىغان كىشىگە بۇ
كۆرۈنۈش شېھىتدۆڭ زېمىنىغا خۇددى بىر توپ بۆرە - قاۋان،
جىن - شاياتۇنلار باستۇرۇپ كېلىۋاتقاندەك تۇيغۇ بېرەتتى.
— كەلدى، كەلدى، ھەزرىتى سەئىدىل ئەزەم خوجا ھىدايد-
تۇللا ئىشان پىرى بۈزۈككىمىز يېتىپ كەلدى، ئەينى، — دېدى
ئابدۇغوپۇربەگ دەس ئورنىدىن تۇرۇپ ھاياجانلانغان ھالدا.
يىراقتىن دەۋرەپ كېلىۋاتقان بىر توپ ئالاماننىڭ قارىسى
كۆرۈندى.

ئابدۇغوپۇربەگ، ئابدۇكېرىم باي، پالتا خەلىپە، مۇسا سو-
پىلار ئالامان تەرەپكە قاراپ باشلىرىدىكى دوپپىلىرىنىڭ چۈشۈپ
قالغىنىغا قارىماي يۈگۈرۈشتى. غۇزمەك - غۇزمەك بولۇپ ئول-
تۇرۇشقان شېھىتدۆڭلۈكلەر دۈرىدە ئورۇنلىرىدىن تۇرۇشۇپ
ئۇلارغا ئەگەشتى. شېھىتدۆڭگە باستۇرۇپ كېلىۋاتقان ئالاماننىڭ
ئالدىدا خوجا ھىدايتۇللا ئىشان ئاق ئارغىماق ئۈستىدە مەغرۇر
ئولتۇراتتى. ئۇنىڭ ئارقىسىدىن كېلىۋاتقان خەلىپە، سوپى -

دەرۋىشلارنىڭ يىگىرمە نەچچىسى ئاتلىق، قالغانلىرىنىڭ يېرىمى ئېشەكلىك، يېرىمى پىيادە ئىدى. يول ئازابى ۋە ئاچلىق ئۇلارنى خېلىلا چارچىتىۋەتكەن بولۇپ تولىمۇ ھارغىن كۆرۈنەتتى. ئۇلار ئالدىغا يۈگۈرۈشۈپ كېلىۋاتقان شېھىتدۆڭلۈكلەرنى كۆرۈپ، ھارغىنىنىمۇ ئۇنتۇپ، جېنىنىڭ بارىچە جەررە تارتىشقا باشلىدى. شورلۇق يەردە گۈلۈپ - گۈلۈپ دەسسەپ بىردە ئوڭ يانغا، بىردە سول يانغا چۆرگىلەپ، ھەرە تارتىشماق ئۇسسۇلىنى ئويناپ ساما سېلىشتى. ئاياغلىرى ئاستىدىن ئاچچىق شور توپىلار پۇر - پۇر تۈزۈپ ھاۋاغا كۆتۈرۈلەتتى ۋە دىماغلارنى ئېچىشتۇراتتى. بۇ سوپى - دەرۋىشلەرنىڭ ئۈستۈبشى، يۈز - كۆزى، چاچ - ساقاللىرى، ھەتتا بويۇن - قۇلاقلىرىغىمۇ بىر ئىلىك توپا قونغا. ئىدى. ئاۋازى پۈتۈپ كار كىراپ قالغان ھاپىزلار جېنىنىڭ بارىچە ھۆكمەت ئوقۇيتتى. باشقىلار ئۇنىڭغا ماسلىشىپ جەررە تارتاتتى:

بەندە نەچچە ياش ياشىسا ئۆلمەكى بار،
گەۋھەر كۆزىگە بىر كۈن تۇپراق تولماق بار،
بۇ دۇنيادا سەپەر قىلغان كەلمەكى بار،
ئاخىرەتكە سەپەر قىلغان كەلمەس ئەرمىش^①.
ھۆم ئاللا ھۆم - ھۆم!
ھۆۋى ئاللا، ھۆم!

.....

ئابدۇغوپۇربەگ، ئابدۇكېرىم باي، پالتا خەلىپە، موسا سو-
پىلار ھۆركىرەپ - يىغلاشقىنىچە ئاق ئارغىماق ئۈستىدىكى ھىدا-
يتۇللا ئىشاننىڭ ئۈزەڭگە دەسسەپ تۇرغان ئۆتۈكىنى، تونىنىڭ
پەشلىرىنى بىر - بىرىدىن قىزغىنىپ تۇرۇپ سۆيۈشتى. ئۇلار -

① بۇ كلاسسىك شائىر ئەھمەد يەسەۋىنىڭ شېئىرى.

نىڭ ئارقىسىدىن دەۋرەپ كەلگەن كىشىلەر بىر - بىرىنى قىستىد - شىپ، ئىتتىرىشىپ ھىدايتۇللا ئىشاننىڭ ئايىغىنى، تونىنىڭ پېشىنى سۆيۈشكە، كۆزلىرىگە سۈرتۈشكە ئىنتىلەتتى. قورشاشۇدا قالغان ئاق ئارغىماق بۇ قىستا - قىستاڭچىلىقتا ئىزىدا تۇرالماي ئالدى - كەينىگە، ئوڭ - سولغا مۇدۈرەيتتى. كىشىلەر تىۋىپى تەلۋىلەرچە چۇقان سالاتتى، ھىدايتۇللا ئىشانغا بەس - بەستە مەدھىيە - تىلەكلىرىنى بىلدۈرۈشەتتى.

— ھارمىغا، پىرۇلھەق!

— قۇتبىل ئەقتابىمىزنىڭ پايە - قەدەملىرىگە مۇبارەك!

— ماڭا يول بېرىڭلار، يارانلار، ئىشان پىرىمىنىڭ ئۈزەڭگىد -

سىنى كۆزۈمگە سۈرتۈۋالاي.

— سۇلتانۇل مۇھەققىنىڭ جامالىغا قېنىۋالاي.

— ئاھ، ۋەلىيۇللا خوجام...

— ئاھ، جانابىي پىرى بۈزرۈكۈم...

— ئى ئاللا، بۈزرۈكۋارىمىزنىڭ ئاپتاپتەك جامالىنى كۆ -

رۈشكە نېسىپ قىلغىنىڭ ئۈچۈن مىڭ قەتلە شۈكرى!

— ئاھ، ئىشان خوجام، مەنكىم پېقىر مىسكىنلىرىگە بىر

دۇئا قىلىپ قويسىلا.

ئاق ئارغىماق ئۈستىدە ھىدايتۇللا ئىشان ئەتراپىنى ئورد -

ۋالغان مۇرىتلىرىغا ئىككى قولىنى كۆكسىگە ئېلىپ ئېھتىرام

بىلدۈرەتتى. كۆرۈشۈش ئۈچۈن ئارىدەك سوزۇلغان قوللارغا قو -

لىنى چالا - بۇلا تەگكۈزەتتى. شۇ تاپتا ئاتلىق ئۇزاق يول

يۈرۈپ، تېقىملىرى ئويۇشۇپ كەتكەن ھەم قورسىقى ئېچىپ كور -

كىراپ كەتكەن ھىدايتۇللا ئىشاننىڭ ئاتتىن چۈشۈپ، يۇمشاق

كۆرپە ئۈستىدە تازا بىر ئېغىناپ يېتىۋالغۇسى بولسىمۇ، ئەمما

ئەتراپىدىكى شۇنچىۋالا مۇرىتلىرىنىڭ كۆرسىتىۋاتقان زىيادە

ھۆرمەت، ئېتىقادىدىن ئويىلىپ، چىرايىغا يالغان كۈلكە يۈگۈر -

تۈپ تۇرۇشقا مەجبۇر بولۇۋاتاتتى. ئۇ بىرەر ئامال قىلمىسا ئادە -

تىن چۈشەلمەيدىغانلىقىنى ھېس قىلدى - دە، ئوڭ تەرىپىدە ئىككى قەدەم يىراقلىقتا تۇرغان خەلىپىسى موللا ساقىغا قاراپ كۆز ئىشارىسى قىلدى. خوجىسىنىڭ ھەربىر چىراي ئىپادىسىدىن ئوي - خىيالىنى بىلىشكە ئادەتلەنگەن موللا ساقى ئىشاننىڭ مەقسىتىنى دەرھال چۈشەندى - دە، ئۈزەڭگىگە دەسسەپ ئات ئۈستىدە ئۆرە بولدى ۋە دەۋرەپ تۇرغان ئالامانغا ۋارقىراپ تۇرۇپ سۆزلىدى:

— ئى شېھىتدۆڭلۈك يارانلار، سەبرى قىلغايىسىزەر، ئۇ- زاق يول يۈرۈپ ئىشان پىرىمىزغا ھاردۇق يەتتى. قۇتبىل ئەقتا- بىمىزنى ئارامگاھقا باشلىغايىسىزەر. ئارام ئالغاچ دىدارى - مۇلا- قەت بولغايىمىز...

موللا ساقى خەلىپىنىڭ سۆزلىرى ئابدۇغوپۇر بەگ قاتارلىق شېھىتدۆڭ مۆتىۋەرلىرىگە تەسىر قىلدى. ئۇلار ئىشان خوجىسى- نى تېخىچىلا ئەتكەندىن بېرى تەييارلىغان سورۇنغا باشلى- مىغانلىقىنى ئېسىگە ئېلىشتى - دە، ئەتراپتىكىلەرنى ۋارقىراپ جىمىقتۇردى.

— پوش - پوش، ئىشان بۈزرۈكۋارىمىزغا يول بېرىڭ- لار، — ئابدۇغوپۇر بەگ ئاق ئارغىماقنىڭ چۇلۋۇرىنى بوينىغا سېلىپ تۇرۇپ، ئادەملەر توپىدىن يول ئاچتى. ئابدۇكېرىم باي، پالتا خەلىپە، مۇسا سوپىلار ئاق ئارغىماقنىڭ يايلىغا، ھىدايد- تۇللا ئىشاننىڭ ئايىغىغا ئېسىلىپ ماڭدى.

تۈگمەن بويىدىكى سەيناغا يېتىپ كەلگەندىن كېيىن ھىدايد- تۇللا ئىشاننى يۆلەشتۈرۈپ دېگۈدەك ئاتتىن چۈشۈردى - دە، تۆر تەرەپتىكى قوشلاپ سېلىنغان كۆرپىگە تەكلىپ قىلدى. ئى- شاننىڭ ئوڭ تەرىپىدىن شېھىتدۆڭنىڭ مۆتىۋەرلىرى، سول تە- رىپىدىن موللا ساقى قاتارلىق يۇقىرى دەرىجىلىك خەلىپىلىرى ۋە سۈلۈك تەرغىباتچىلىرى ئورۇن ئالدى. باشقا سوپى - دەرۋىش- لەر ۋە شېھىتدۆڭلۈك مۇرىتلارمۇ كىگىز يېتىشكەنلىرى كىگىز-

دە، كىگىز يېتىشمىگەنلىرى داق يەردىلا يۇمىلاق سورۇن تۈزۈپ ئورۇن ئېلىشتى. ھەممەيلەن جايلىشىپ ئولتۇرۇپ بولغاندىن كېيىن ئىشان دۇئاغا قول كۆتۈردى. ئۇنىڭغا ئەگىشىپ ھەممە ئادەم ئالىقانلىرىنى جۈپلەپ ئېگىز كۆتۈرۈشتى. ئىشان ئاۋازىنى ئۈنلۈك چىقىرىپ تۇرۇپ شېھىتدۆڭدىكى بارلىق مۇرىتلىرىغا ئۇزۇندىن - ئۇزۇن دۇئا قىلىپ بولغاندىن كېيىن «ئاللاھۇ ئەكبەر» دەپ ئالىقىنىنى يۈزىگە سىيىدى ۋە قايتىدىن ئېسەنلىك سورىدى.

دۇئادىن كېيىن يۈزلىگەن ئاپتۇۋا - چىلاپچىلار ھەرىكەتكە كېلىپ قول سۈيى ئېلىنىپ، داستىخان سېلىندى. يۈزلىگەن ئادەملەر لېگەن - لېگەنلەردە قوغۇن - تاۋۇزلارنى، ئالما، ئامۇت، شاپتۇل... قاتارلىق يەل - يېمىشلارنى داستىخانغا توشۇشتى. ئۇنىڭغا ئۇلاپلا ھەربىر لېگەنگە توققۇزدىن تىزىلغان نانلار داستىخانغا قويۇلدى - دە، چاشگاھ ۋاقتىدىن بېرى قايناپ، راسا پىشىپ تىترەپ تۇرغان ئىككى موزاينىڭ گۆشى تارتىلدى. پۈتۈن پىشۇرۇلغان يىگىرمە قوينىڭ ئۈچى يوغان كاساڭلارغا سېلىنىپ، ھىدايتۇللا ئىشاندىن باشلاپ مەلۇم ئارىلىق قالدۇرۇپ، داستىخانغا كەلتۈرۈلدى. شېھىتدۆڭلۈكلەر پۈتۈن پىشۇرۇلغان قوينىڭ گۆشىنى «ئۈچ تارتتۇق» دېيىشەتتى. ئەڭ ھۆرمەتلىك مېھمانلاردىن بىرى قوينىڭ گۆشىنى پارچىلاپ، ناننىڭ ئۈستىگە ئېلىپ تەقسىملەپ بېرەتتى. پارچىلانغان گۆشنىڭ چوڭ - كىچىكلىكى داستىخاندا ئولتۇرغان مېھماننىڭ نوپۇز - ئابروىغا قاراپ بەلگىلەنەتتى، ئەڭ ئاخىرىدىكىلەرگىمۇ قۇيرۇق مايدىن بىرەر توغرام تەقسىم بولاتتى.

داستىخاندا بىر چۆگۈن چاي قاينىمىچىلىك ۋاقىت جىمجىت. لىق ھۆكۈم سۈردى. پەقەت ئادەملەرنىڭ گۆش يەۋاتقان ۋاقتىدىكى «شالاپ - شالۇپ»، «مالاچ - مالاچ» لىرىلا ئاڭلىناتتى. مېھمان كۈتۈشكە مەسئۇل بولغان بىرەر يۈزگە يېقىن شېھىتدۆڭ.

لۈك مۇرىتلار داستىخاندىكى شاپاق - شۆپۈك، سۆڭەكلەرنى ئېلىۋېتىپ، يېڭىدىن پىچىلغان قوغۇن - تاۋۇزلارنى، پاكىز يۇيۇلغان ئالما، ئامۇت، شاپتۇللارنى تولۇقلاپ تۇراتتى. ئارىدىن ئۇزاق ئۆتمەي ئىشاننىڭ ئالدىغا دورا - دەرملەر سېلىپ، سىڭدۈرۈپ پىشۇرۇلغان زىخ كاۋىپى كەلتۈرۈلدى. ئىشان تەكەل-لۇپسىزلا كاۋاپتىن يەتتە - سەككىز زىخنى سىيرىۋەتتى - دە، كار - كار قىلىپ كېكىردى. مايلاشقان قوللىرىنى ئابدۇغوپۇر-بەگ ئۇزاتقان يىپەك رومالغا ئالدىرماي سۈرتتى. دېمەك، ئىشان توپىغانىدى. باشقا سوپى - دەرۋىشلەر تىرىناقلىرى ۋە بەكىلىرىنىڭ ئۇچى بىلەن چىشلىرىنى كولغاچ «بىزگىمۇ بىرەر - ئىككى زىختىن كاۋاپ ئىلتىپات قىلسا ئىكەن» دېگەن تەمەدە كۆزلىرىنى ئوچاق بېشىغا تىكىشەتتى. كاۋاپتىن ئۈمىدىنى ئۈزگەنلىرى قول-لىرىدىكى ماي يۇقۇندىلىرىنى ئاۋۋال ساقال - بۇرۇتلىرىغا، ئاندىن يۈزلىرىگە ۋە توڭرا بېسىپ قارىداپ كەتكەن بەلۋاغلىرىغا سۈرتۈشەتتى.

ھىدايتۇللا ئىشان ئۆزىگە بارلىق ۋۇجۇدى بىلەن تىكىلىپ تۇرغان شېھىتدۆڭلۈك مۇرىتلىرىغا، تولا سۆزلەپ يادقا بولۇپ كەتكەن نۇقتىنى باشلىدى:

— شېھىتدۆڭ — ئۇلۇغلىرىمىزنىڭ نەزىرى چۈشكەن مۇ-قەددەس يۇرتتۇر. شۇڭا، بۇ يەردە ئەۋلىيا - ماشايىخلار غايىبىتىن پات - پات پەيدا بولۇپ، ئەھلى سۈلۈكتىكى مۇرىت - يارانلارنىڭ ئىش - ئەھۋاللىرىدىن خەۋەر تېپىپ، مۇبارەك نەزەرلىرىنى تاشلاپ دۇئالاردا بولۇپ تۇرىدۇ. ئاستانە ھىجرىتىگە نىيەت قىل-لىشتىن ئاز كەم بىر ھەپتە ئىلگىرى ھەزرەتتىكى پەدەرۇ بۇزىرۇك مازار پادىشاھىمىزنىڭ مەقبەرىسىدە ئېتىكاپتا ئولتۇرۇپ شۇنداقلا بىر كەشپۇ كارامەت قىلىۋىدىم، كۆزنى يۇمۇپ - ئاچقۇچە ئۆزۈم-

نى ئالەمىي مەلەكۈتتە^① كۆردۈم. ئېرىقلىرىدا ئابىزەمزەملەر ئېقىپ تۇرغان باغۇ ئېرەمنى شۇنداق ئايلىنىپ كېتىپ بارسام، بابائى بۇزىرۇك مەخدۇم ئەزەم سەجىدە نىشىن ۋەلىيۇللا ھەزىرەتلىرى پەرىشتە - مالاىكىلەر بىلەن مۇلاقەتتە بولۇپ ئولتۇرغانىكەن، بېرىپ ئۇلارغا سالام بەردىم. بىر پەس مۇلاقەتتە بولغاندىن كېيىن تۇيۇقسىز بابائى بۇزىرۇك ھەزىرەتلىرى سوراپ قالدى: «ئى پەرزەنت، شېھىتدۆڭدىكى ئەھلى سۈلۈك يارانلار بىلەن كۆرۈشتىڭىزمۇ؟»

«ياق» دەپ جاۋاب بەردىم مەن. جاۋابىمنى ئاڭلاپ بابائى بۇزىرۇك ۋەلىيۇللانىڭ مۇبارەك جا-مالىنى نارازىلىق بۇلۇتلىرى قاپلىدى.

«بىلىڭكى، ئى پەرزەنت، شېھىتدۆڭدە ئالانىڭ ئىنايىتىگە مۇيەسسەر بولغان بىسىيار يارانلىرىڭىز باردۇر. ئول يارانلىرىڭىز كېچەيۈ كۈندۈز سىز قۇتبىل ئەقتاب بۇزىرۇكۋارنىڭ جامالىغا تەشنا بولۇپ، يولىڭىزغا تەلمۈرۈپ تۇرماقتا. ئۇلار پانىي دۇنيا-نىڭ پۇچەك پۇلىغا ئەرزىمەيدىغان مەئىشەتلىرىدىن كېچىپ، سائا-دەتمەن سۈلۈكى ئىشقىيە يولىنى يۈرەكلىرىگە جا قىلىپ، سىز-نىڭ پېشىڭىزنى تۇتقاندۇر. بېرىڭ، ئۇلار بىلەن دىدار - مۇلاقەت-تە بولۇپ، تىلەكلىرىنى ئىجابەت قىلىڭ.»

بابائى بۇزىرۇكنىڭ بېشارىتىنى ئاڭلىغاندىن كېيىن دەرھال تەييارلىق قىلدىم - دە، شېھىتدۆڭگە قاراپ يول ئالدىم. ئىنشائاللا مانا ھازىر سىز مۇرىتلىرىم بىلەن دىدارلىشىپ ئول-تۇرۇپتىمەن.

ھىدايتۇللا ئىشان نۇتقىغا بارلىق سەزگۈلىرىنى ئىشقا سېلىپ، ئاڭلاپ ئولتۇرغان مۇرىتلىرىغا قاراپ داۋام قىلدى: — ئىنسانغا بارلىق بالايىئاپەتلەر نەپسىدىن كېلىدۇر.

① ئالەمىي مەلەكۈت — پەرىشتىلەر ئالىمى.